

ರಾಕಣ್ ಭಡ್ವಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಪಾಂಚ್ವೊ ಆಯ್ತಾರ್ 10 ಫೆಬ್ರವರಿ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಹ್ಯಾ ಭಾಗಿ ದಿಸಾ ಏಕ್ ಕುಟಾಂಮ್ ಜಾವ್ನ್ ತಾಚ್ಯೆ ವೆದಿ ಭೊಂವಾರಿಂ ಸಾಂಗಾತಾ ಜಮ್ಲ್ಯಾಂವ್.

ಆಯ್ಚಿ ದೇವ್‌ಸ್ತುತಿ ಆಮ್ಚಾ ಆಪೊವ್ಣಾ ವಿಶಿಂ ನಿಯಾಳುಂಕ್ ಉಲೊ ದಿತಾ.

ಆಮಿ ಪಾತ್ಕಿ ಆನಿ ಅಸ್ಕತ್ ತರಿ ದೇವ್ ಆಮ್ಕಾಂ ಆಪಯ್ತಾ ಆನಿ ಕಾಕುಳ್ತನ್ ನಿತಳ್ ಕರ್ನ್, ಕುರ್ಪೆನ್ ನೆಟವ್ನ್ ಆಮ್ಕಾಂ ಮಿಸಾವಾಂಕ್ ಧಾಡ್ತಾ.

ದೇವಾನ್ ಆಮ್ಕಾಂ ದಿಂವ್ಚೆಂ ಆಪೊವ್ಣೆಂ ಆನಿ ಕುರ್ಪಾ ಸ್ವಿಕಾರ್ ಕರುನ್, ದೇವಾಚೆ ಪ್ರಾಮಾಣಿಕ್ ಸೆವಕ್ ಆಮಿ ಜಾಂವ್ಕ್ ಹ್ಯಾ ಮಿಸಾ ವೆಳಾರ್ ಆಧಾರ್ ಮಾಗ್ಯಾಂ.

ಬಾವಾರ್ಥ್ಯಾಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪಾಪಾಸಾಯ್ಬ್ ಆನಿ ಪವಿತ್ರ ಸಭೆಚ್ಯಾ ವ್ಹಡಿಲಾಂನಿ ತಶೆಂಚ್ ಆಮಿ ತುಜೆಂ ಆಪೊವ್ಣೆಂ ಮಾನುನ್ ಘೆವ್ನ್, ಕ್ರಿಸ್ತಾಚ್ಯಾ ಸಹವಾಸಾಂತ್ ಆನಿ ಕುರ್ಪೆಚ್ಯಾ ಆಧಾರಾನ್ ತೆಂ ಪೊಂತಾಕ್ ಪಾವ್ಲೊಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಮುಖೆಲ್ಯಾಂನಿ ತಾಂಚಿ ಜವಾಬ್ದಾರಿ ಸಮ್ಜುನ್ ದೆಶಾಚ್ಯಾ ಹರೆಕಾ ಲೊಕಾ ಖಾತಿರ್ ನಿಸ್ವಾರ್ಥಪಣಾನ್ ವಾವ್ರಂಕ್ ತಾಂಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

3. ಕುಟ್ಮಾ ಜಿಣಿಯೆಚೆಂ ಆಪೊವ್ಣೆಂ ಮಾನುನ್ ಘೆವ್ನ್, ಕುಟ್ಮಾಚ್ಯಾ ಲ್ಹಾನಾಂನಿ ತಶೆಂ ವ್ಹಡಾಂನಿ ಕುಟ್ಮಾ ಥಂಯ್ ಆಸ್ಚಿ ಜವಾಬ್ದಾರಿ ಚಲಂವ್ಕ್ ಆನಿ ತಾಚ್ಯಾ ಎಕ್ವಟಾ ಆನಿ ಉದರ್ಗತೆ ಖಾತಿರ್ ವಾವ್ರಂಕ್ ಉರ್ಬಾ ದಿ ಮ್ಹಣ್ ಮಾಗ್ತಾಂವ್.

4. ಅನಾರ್ಥಾಂಚಿ ನಿರ್ಗತಿಕಾಂಚಿ, ಪ್ರಾಯೆಸ್ತಾಂಚಿ ಆನಿ ಪಿಡೆಸ್ತಾಂಚಿ ಸೆವಾ ಕರ್ಚ್ಯಾ ಸರ್ವಾಂಕ್ ತುಂ ಸಾಂಬಾಳ್. ಆಪ್ಣಾಚ್ಯೆ ತಾಬೆನ್ ಆಸ್ಲಲ್ಲ್ಯಾ ಹ್ಯಾ ಲ್ಹಾನಾಂ ಭಾವಾಂ- ಭಯಿಂಚಿ ಸೆವಾ ಕರುಂಕ್ ಘಟಾಯ್ ದಿ ಮ್ಹಣ್ ಮಾಗ್ತಾಂವ್.

5. ಮಿಸಾಂವಾ ಖಾತಿರ್ ಆಪ್ಣಾಚಿ ಜಿಣಿ ರಿಸ್ಕೆರ್ ಘಾಲ್ನ್ ವಾವುರೆಲ್ಲ್ಯಾ ಸರ್ವ್ ಮಿಶನರಿಂಕ್ ರಾಕ್ ಆನಿ ಸಾಂಬಾಳ್. ತಾಂಕಾಂ ಬರಿ ಭಲಾಯ್ಕಿ ದಿ ಆನಿ ತಾಂಚೆಂ ಮಿಸಾಂವ್ ಫಲಾಭರಿತ್ ಕರ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎಕ್ವರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಿ ಸರ್ವಾಂನಿ ತುಜಿ ಪವಿತ್ರಸಭಾ ಬಾಂದ್ಚ್ಯಾ ವಾವ್ರಾಂತ್ ಆಮ್ಚಿ ಜವಾಬ್ದಾರಿ ಪಾಳುಂಕ್ ಆಮ್ಕಾಂ ಆಧಾರ್ ದಿ. ಆಮಿ ಎಕಾಮೆಕಾಕ್ ಆದರ್ಶ್ ಜಾವ್ನ್ ಜಿಯೆಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಪಾಂಚ್ವೊ ಆಯ್ತಾರ್ 10 ಫೆಬ್ರವರಿ 2019

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಉಜ್ಜೀಯಾ ರಾಯಾಚ್ಯಾ ಮರಣಾಚ್ಯಾ ವರಾ ಹಾಂವೆಂ ಸರ್ವೆಸ್ಪರಾಕ್ ಎಕಾ ಊಂಚ್ ಶಿಂವಾಸನಾರ್ ಬಸ್ಲೊ ಪಳೆಲೊ; ತಾಚ್ಯಾ ನ್ಹೆಸ್ಣಾಚ್ಯಾ ಸೊಗ್ಯಾನ್ ಮಂದಿರ್ ಭರ್ಲೆಂ. ತಾಚೆ ವಯ್ರ್ ಆಸ್ಲೆ ಸೆರಾಫೀಮ್; ಹಾಂಕಾಂ ಜಣ್ ಎಕ್ಲ್ಯಾಕ್ ಸಸ ಪಾಕಾಟೆ ಆಸ್ಲೆ: ದೋನ್ ತಾಚೆಂ ಮುಖಾಮುಳ್ ಧಾಂಪುಂಕ್, ದೋನ್ ತಾಚೆ ಪಾಂಯ್ ಧಾಂಪುಂಕ್ ಆನಿ ದೋನ್ ಉಬುನ್ ವಚುಂಕ್. ತೆ ಎಕಾಮೆಕಾಕ್ ಅಶೆಂ ಮ್ಹಣ್ತಾಲೆ: ಪವಿತ್ರ್, ಪವಿತ್ರ್, ಪವಿತ್ರ್ ದಳ್ಬಾರಾಂಚೊ ಸರ್ವೆಸ್ಪರ್ ದೇವ್. ಸಗ್ಳೊ ಸಂಸಾರ್ ಭರಾ ತಾಚ್ಯಾ ವೈಭವಾನ್. ತಾಂಚೆ ಬೊಬೆಚ್ಯಾ ಆವಾಜಾನ್ ದಾರ್ವಂತ್ ಹಾಲ್ಲೆ ಆನಿ ಮಂದಿರಾಂತ್ ಧುಂವರ್ ಭರೊ. ತೆದ್ನಾ ಹಾಂವೆಂ ಮ್ಹಳೆಂ: “ಹಾಯ್ ಮ್ಹಜೆಂ ಕಟಾ! ಮ್ಹಜೊ ನಾಸ್ ಜಾಲೊಮೊ! ಕಿತ್ಯಾಕ್ ಹಾಂವ್ ಏಕ್ ಮ್ಹೆಳ್ಯಾಂ ವೊಂಟಾಂಚೊ ಮನಿಸ್ ಆನಿ ಮ್ಹೆಳ್ಯಾ ವೊಂಟಾಂಚ್ಯಾ ಮನ್ಶಾಂ ಮಧೆಂ ಹಾಂವ್ ಜಿಯೆತಾಂ, ಆನಿ ಮ್ಹಜ್ಯಾ ದೊಳ್ಯಾಂನಿ ರಾಯಾಕ್, ದಳ್ಬಾರಾಚ್ಯಾ ಸರ್ವೆಸ್ಪರಾಕ್ ಪಳೆಲಾ.” ತೆದ್ನಾ ಸೆರಾಫೀಮಾಂ ಮಧ್ಲೊ ಎಕ್ಲೊ ವೆದಿ ವಯ್ಲೊ ಚಿಮ್ಬ್ಯಾನ್ ಕಾಡ್ಲೊ ಏಕ್ ಇಂಗ್ಳೊ ಹಾತಾಂತ್ ಘೆವ್ನ್ ಮ್ಹಜೆಶಿಂ ಉಬುನ್ ಆಯ್ಲೊ. ತಾಣೆಂ ತೊ ಮ್ಹಜ್ಯಾ ವೊಂಟಾಂಕ್ ಲಾಯ್ಲೊ ಆನಿ ಮ್ಹಳೆಂ: “ಪಳೆ, ಹೊ ತುಜ್ಯಾ ವೊಂಟಾಂಕ್ ಲಾಯ್ಲಾ, ತುಜೊ ಅಪ್ರಾಧ್ ಕಾಡುನ್ ಉಡಯ್ಲಾ, ಆನಿ ತುಜೆಂ ಪಾತಕ್ ಬೊಗ್ಸಲಾಂ.” ತೆದ್ನಾ ಸರ್ವೆಸ್ಪರಾಚೊ ತಾಳೊ ಹಾಂವೆಂ ಆಯ್ಕಲೊ; ತಾಣೆಂ ಮ್ಹಳೆಂ: “ಹಾಂವ್ ಕೊಣಾಕ್ ಧಾಡುಂ? ಆಮ್ಚೆ ಪಾಸತ್ ಕೋಣ್ ವೆತಲೊ?” ಹಾಂವೆಂ ಜಾಪ್ ದಿಲಿ: “ಅಬೈ, ಹಾಂವ್ ಹಾಂಗಾ ಆಸಾಂ, ಮ್ಹಾಕಾ ಧಾಡ್.”

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲಾ ಪಯ್ಲಾ ಪತ್ರಾಂತ್ಲೆಂ ವಾಚಪ್

ಹಾಂವೆಂ ಮಾನುನ್ ಘೆತ್ಲೊ ತಸೊಚ್ ಪ್ರಪ್ರಥಮ್ ಮ್ಹಣ್ ತುಮ್ಮಾಂ ದಿಲೊ ತೊ ಸಂದೇಶ್ ಹೊ: ಪವಿತ್ರ್ ಪುಸ್ತಕಾ ಪರ್ಮಾಣೆಂ ಕ್ರಿಸ್ತ್ ಆಮ್ಚ್ಯಾ ಪಾತ್ಕಾಂ ಖಾತಿರ್ ಮೆಲೊ; ತಾಕಾ ನಿಕೆಪಿಲೊ ಆನಿ ಪವಿತ್ರ್ ಪುಸ್ತಕಾ ಪರ್ಮಾಣೆಂ ತಿಸ್ರ್ಯಾ ದಿಸಾ ತೊ ಪುನರ್‌ಜಿವಂತ್ ಜಾಲೊ. ಕೇಫಾಸಾಕ್ ಆನಿ ಉಪ್ರಾಂತ್ ಇಕ್ರಾ ಜಣಾಂಕ್ ತೊ ದಿಷ್ಟಿ ಪಡ್ಲೊ. ಉಪ್ರಾಂತ್ ಏಕ್‌ಚ್ ಪಾವ್ಟಿ ಪಾಂಯ್ಕಿಂ ಭಾವಾಂ ಪ್ರಾಸ್ ಚಡ್ ಜಣಾಂಕ್ ತೊ ದಿಷ್ಟಿ ಪಡ್ಲೊ. ತಾಂಚೆ ಮಧ್ಲೆ ಚಡಾವತ್ ಜಣ್ ಆಜೂನ್ ಪರ್ಯಾನ್ ಜಿವಂತ್ ಆಸಾತ್, ಪುಣ್ ಥೊಡೆ ಮೊರ್ನ್ ಪಾವ್ಲ್ಯಾತ್. ಉಪ್ರಾಂತ್ ತೊ ಜಾಕೊಬಾಕ್ ದಿಷ್ಟಿ ಪಡ್ಲೊ ಆನಿ ತ್ಯಾ ನಂತರ್ ಸಮೆಸ್ತ್ ಧರ್ಮಾದುತಾಂಕ್. ಶೆವಟಿಂ ಮಹಿನೆ ಭರ್ತಿ ಜಾಯ್ನಾನಾ ಜಲ್ಲಲ್ಲಾಬರಿ ಮ್ಹಾಕಾಯೀ ತೊ ದಿಷ್ಟಿ ಪಡ್ಲೊ. ಹಾಂವ್ ಜಾಂವ್ ತೆ ಜಾಂವ್, ಆಮಿ ಸಕ್ವಡ್ ಪರ್ಗಟ್ ಕರ್ತಾವ್ ತೆಂ ಏಕ್‌ಚ್ ಆನಿ ತುಮಿ ಸತ್ಮಾನ್ಲಾಯಿ ತೆಂಚ್.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಪಾಂಚ್ಯೊ ಆಯ್ತಾರ್ 10 ಫೆಬ್ರವರಿ 2019

ಯುವಜಣಾಂ ಖಾತಿರ್ ಮಾಗ್ಣೆಂ

ಸರ್ಗಿಂಚ್ಯಾ ಮೊಗಾಳ್ ಬಾಪಾ/ ತುವೆಂ/ ಆಪ್ಣೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ ಜೆಜು ಕ್ರಿಸ್ತಾಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಣ್ಯಾ ಯುವ ಪ್ರಾಯೆರ್/ ಜೆಜುನ್/ ತುಜೆಂ ಸೊಡ್ವಣೆಚೆಂ ಮಿಸಾಂವ್/ ಜ್ಯಾರಿ ಕರ್ನ್./ ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./ ಹ್ಯಾ ಪಾಸತ್/ ಆಮಿ ತುಕಾ ಆರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲಾ ಹ್ಯಾ ವರಾನ್/ ಆಮ್ಚ್ಯಾ ಸರ್ವ್ ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಕಾರ್ ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಕುನ್ ದವರ್./ ತುಂವೆಂ ದಿಲ್ಲಿಂ ದೇಣಿಂ ಆನಿ ಯುವ ಸಕತ್,/ ಕುಟ್ಮಾಚ್ಯಾ,/ ವಾಡ್ಯಾಚ್ಯಾ,/ ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ ಥಂಯ್ ಧೈರ್,/ ಬರೊ ಮನೋಭಾವ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್,/ ಮಾಗ್ಣ್ಯಾಚಿ ರೂಚ್/ ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್ ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನಿ ಜಿಯೆವ್ನ್/ ತಿಂ ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್ ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜಣಾಂನಿ/ ಎಕಾ ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/ ಬಳ್ವಂತ್ ಕರ್ಚಿ ತೆವ್ತಿಂ/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತಿನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ ಸವಯಾಂ ಥಾವ್ನ್/ ಸಂಸಾರಾಚ್ಯಾ ವೊಶ್ಯಾ ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚಮ್ಕುನ್,/ ಜಿವಿತಾಂತ್ ಜಯ್ತ್ ಆಪ್ಣಾಂವ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್ ರುಪಿತ್ ಕರ್ಚಾ ದಿಶೆನ್ ವಾವ್ರ್ ಕರ್ಚಾ ಆನಿ ಯುವಜಣಾಂಕ್ ಮಾರ್ಗದರ್ಶನ್ ದಿಂವ್ಚಾ ಆಮ್ಚ್ಯಾ ವಿಗಾರ್ ಬಾಪಾಂಕ್, ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್ ಆನಿ ಗುರ್ಕಾರಾಂಕ್ ತುಜ್ಯಾ ಅಶಿರ್ವಾದಾಂನಿ ಭರ್. ಆಮೆನ್.